



Appell lill-partiti politiċi kollha biex jappoġġjaw il-mozzjoni parlamentari tal-Park tal-Majjistral

L-estensjoni tal-ħinijiet tal-kaċċa u l-insib tmur kontra l-kunċett ta' park nazzjonali tan-natura u għandha tiġi revokata

Fid-dawl tal-fatt li nhar it-Tnejn il-Parlament se jiddibatti u jivvota fuq mozzjoni mressqa mid-Deputat Godfrey Farrugia tal-Partit Demokratiku kontra l-estensjoni tal-ħinijiet tal-kaċċa u l-insib fil-Park tal-Majjistral, BirdLife Malta thegġeg lill-membri parlamentari kollha biex dwar din il-mozzjoni jzommu f'moħħhom li l-estensjoni tal-ħinijiet tal-kaċċa u l-insib f'sit bħal dan tmur kontra l-kunċett li jkollok park nazzjonali tan-natura.

BirdLife Malta tfakkar li l-Bord tal-Majjistral stess iffurmat mit-tliet NGOs Din l-Art Helwa, Fondazzjoni Gaia u Nature Trust Malta miġburin f'federazzjoni waħda oġġezzjona għal din id-deċiżjoni li ttieħdet b'mod unilaterali mill-Gvern u anke poġġa f'dubju l-legalità tal-Avviż Legali li daħhalha fis-seħħ mingħajr ma saret l-ebda konsultazzjoni pubblika kif suppost li jiġri f'każi bħal dawn.

Fid-dawl tal-fatt li nhar it-Tnejn se tiġi diskussa fil-Parlament il-mozzjoni li ġiet ippreżentata fit-23 ta' Novembru li għadda biex din id-deċiżjoni tiġi revokata, wiehed jistenna li l-partiti politiċi kollha jappoġġjaw din il-mozzjoni u jiftakru li l-estensjoni ġiet imposta kontra l-parir tal-istess bord li jmexxi l-park u li l-membri tiegħu ġew appuntati mill-Gvern stess.

Huwa inkwetanti li skont rapporti li ħarġu fil-midja, l-Oppożizzjoni Nazzjonalista qed tiddubita minn din il-mozzjoni tant li tista' tiddikjara li mhux se tappoġġjaha. Aktar u aktar meta hu fatt magħruf li l-Park Naturali u tal-Istorja fil-Majjistral inħoloq minn Gvern Nazzjonalista stess fl-2007 bħala proġett li jħares il-pajsagġ u l-bijodiversità f'dawn l-inħawi.

Fid-dawl tad-deċiżjoni importanti ta' nhar it-Tnejn, BirdLife Malta hija tal-fehma li llum teżisti aktar minn qatt qabel il-ħtieġa li d-deputati parlamentari Maltin kollha juru li għandhom il-kuraġġ li jpoġġu l-interess nazzjonali qabel dak partigjan.



#ISAVEBIRDS

www.zaar.com.mt/projects/isavebirds

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Holoq utli:

- Stqarrija maħruġa fit-28 ta' Ottubru, l-għada li ġie ppubblikat l-Avviż Legali [eNGOs slam new hunting and trapping times at Majjistral Park](#)

Mehmuża:

- Il-mozzjoni parlamentari tal-Partit Demokratiku pprezentata fit-23 ta' Novembru



#ISAVEBIRDS

www.zaar.com.mt/projects/isavebirds